

জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৫৬৮/২০১৯

**ৰাজ্যখনৰ কৃষকক প্ৰত্যক্ষ ভাবে লাভান্বিত কৰাৰ বাবে ৰাজ্য চৰকাৰে ১০০ খন চহৰত
স্থাপন কৰিব জৈৱিক কৃষি সামগ্ৰীৰ বিক্ৰীৰ বজাৰ**

দিছপুৰ, ২৭ নবেম্বৰ : ৰাজ্যখনৰ ১০০ খন চহৰত কৃষকসকলে উৎপাদিত সামগ্ৰী বিক্ৰী কৰাৰ বাবে ৰাজ্য চৰকাৰে ১০০ খন জৈৱিক কৃষি সামগ্ৰী বিক্ৰীৰ আধুনিক বজাৰ স্থাপন কৰিব। এই বজাৰত কৃষকসকলে জৈৱিক পদ্ধতিৰে উৎপাদিত কৃষি সামগ্ৰী প্ৰত্যক্ষ ভাবে বিক্ৰী কৰিব পাৰিব। এই বজাৰ স্থাপনৰ বাবে চহৰৰ পাৰ্শ্বৱৰ্তী এলেকাত ভূমি আৱণ্টনৰ বাবে প্ৰতিগৰাকী উপায়ুক্তক যথোপযুক্ত ব্যৱস্থা গ্ৰহণ কৰিবলৈ কৃষি বিভাগক প্ৰয়োজনীয় নিৰ্দেশনা জাৰি কৰিবলৈ মুখ্যমন্ত্ৰী সৰ্বানন্দ সোণোৱালে নিৰ্দেশ দিয়ে। আজি জনতা ভৱনত মুখ্যমন্ত্ৰীৰ সভা কক্ষত কৃষি বিভাগৰ বিভিন্ন কাম-কাজ পৰ্যালোচনা কৰাৰ উদ্দেশ্যে মুখ্যমন্ত্ৰী সৰ্বানন্দ সোণোৱালৰ পৌৰোহিত্যত অনুষ্ঠিত সভাত মুখ্যমন্ত্ৰীয়ে এই ১০০ খন বজাৰ স্থাপনৰ ক্ষেত্ৰত তৎকালে পদক্ষেপ গ্ৰহণ কৰিবলৈ কৃষি বিভাগক নিৰ্দেশ দিয়ে।

আজিৰ এই বৈঠকত কৃষকৰ বাবে প্ৰয়োজনীয় বীজ ৰাজ্যখনতে উৎপাদন কৰাৰ বিষয়টোও বিতংভাৱে আলোচনা কৰা হয়। মুখ্যমন্ত্ৰীয়ে ২০০ কোটি টকাৰ প্ৰয়োজনীয় বীজ যাতে ৰাজ্যখনতে উৎপাদন কৰিব পাৰি তাৰ বাবে প্ৰয়োজনীয় ব্যৱস্থা গ্ৰহণ কৰিবলৈ অসম বীজ নিগমৰ পৰিচালন সঞ্চালকক নিৰ্দেশ দিয়ে। মুখ্যমন্ত্ৰীয়ে কয় যে কৃষকসকলে সময়মতে আৰু উন্নতমানৰ বীজ পোৱাটো নিশ্চিত কৰিব লাগিব। তাৰ বাবে এটা উপযুক্ত পৰিকাঠামো প্ৰস্তুত কৰিবলৈও মুখ্যমন্ত্ৰীয়ে নিৰ্দেশ দিয়ে। মুখ্যমন্ত্ৰীয়ে কয় যে বীজ যোগানৰ পিছত খেতিয়কে বীজ ৰোপণ কৰাটো নিশ্চিত কৰাৰ বাবে পৰিদৰ্শন ব্যৱস্থাটো শক্তিশালী কৰিব লাগিব। এই সমগ্ৰ প্ৰক্ৰিয়াটোত কৃষকসকলকো দায়ৱদ্ধ কৰি তুলিব লাগিব বুলি মুখ্যমন্ত্ৰীয়ে কয়। মুখ্যমন্ত্ৰীয়ে প্ৰকৃত হিতাধিকাৰীয়ে যাতে এই আঁচনিৰ দ্বাৰা লাভান্বিত হ'ব পাৰে তাৰ বাবে এক উপযুক্ত পৰিকাঠামো সৃষ্টিৰ বাবেও নিৰ্দেশ দিয়ে। ৰাজ্যখনত থকা কৃষি বিভাগৰ পাম সমূহত খাদ্য সংসাধন গোট স্থাপনৰ দিশটো উপযুক্তভাৱে চালি-জাৰি চাই এই দিশত কৰ্ম আঁচনি প্ৰস্তুত কৰাৰ বাবে মুখ্যমন্ত্ৰীয়ে নিৰ্দেশ দিয়ে।

বৈঠকত 'মুখ্যমন্ত্ৰী সমগ্ৰ গ্ৰাম্য উন্নয়ন যোজনা'ৰ অধীনত ট্ৰেক্টৰ বিতৰণৰ বিষয়টোও আলোচনা কৰা হয়। প্ৰথম পৰ্যায়ত মুখ্যমন্ত্ৰী কৃষি সা-সজুলি যোজনা ৰূপায়ন কৰাৰ পিছত দ্বিতীয় পৰ্যায়ত ৰূপায়ন কৰিবলগীয়া এই আঁচনিখনৰ সম্পৰ্কতো আজিৰ বৈঠকত আলোচনা কৰা হয়। বৈঠকত আৰ কে ভি ৰাই, বি জি আৰ ই আই আৰু এন এফ এছ এমৰ অধীনত হিতাধিকাৰীয়ে লাভ কৰা তথা লাভ কৰিবলগীয়া সুবিধাসমূহৰ পৰ্যালোচনা কৰা হয়। বৈঠকত প্ৰধানমন্ত্ৰী কৃষি সিচাই যোজনা-পাৰ ড্ৰ'প ম'ৰ ক্ৰম সম্পৰ্কতো সবিশেষ আলোচনা কৰা হয়।

আজিৰ বৈঠকত কৃষি মন্ত্ৰী অতুল বৰা, মুখ্যমন্ত্ৰীৰ প্ৰধান সচিব সঞ্জয় লোহিয়া, কৃষি বিভাগৰ প্ৰধান সচিব ৰাজেশ প্ৰসাদ প্ৰমুখ্যে কৃষি বিভাগৰ উচ্চপদস্থ বিষয়াসকল উপস্থিত আছিল।